

NSD NEWS UNIT
ALL INDIA RADIO, GUWAHATI
0000000000

Date : 26-07-2024

Time : 1910 Hrs.

ASSAMESE NSD EVENING BULLETIN

.....

Headlines

- ১। ইউনেস্ক'ৰে আজি চৰাইদেউ মৈদাম ক্ষেত্ৰক বিশ্ব ঐতিহ্য ক্ষেত্ৰৰূপে ঘোষণা কৰে।
- ২। ৰাজ্যসভাত আজি সাধাৰণ বাজেট ২০২৪-২৫ৰ ওপৰত পুনৰ আলোচনা আৰম্ভ হয়।
- ৩। কাৰ্গিল বিজয় দিৱস উপলক্ষে ৰাষ্ট্ৰপতি, প্ৰধানমন্ত্ৰী, প্ৰতিৰক্ষা মন্ত্ৰীয়ে শ্ৰদ্ধাঞ্জলি জ্ঞাপন কৰে।
- ৪। প্ৰতি বছৰে চিকিৎসাৰ উদ্দেশ্যে দেশলৈ অহা বিদেশী পৰ্যটকৰ সংখ্যা বৃদ্ধি পাইছে।

আৰু

- ৫। মহিলাৰ এছিয়া কাপ টি-২০ ক্ৰিকেট প্ৰতিযোগিতাৰ ফাইনেলত ভাৰতীয় দলে প্ৰবেশ কৰিছে।

000000

ইউনেস্ক'ৰে আজি চৰাইদেউ মৈদাম ক্ষেত্ৰক বিশ্ব ঐতিহ্য ক্ষেত্ৰৰূপে ঘোষণা কৰে। এই ঘোষণাৰ লগে লগে সাংস্কৃতিক শ্ৰেণীত মৈদাম ক্ষেত্ৰখন উত্তৰ-পূৰ্বাঞ্চলৰ প্ৰথমখন বিশ্ব ঐতিহ্য ক্ষেত্ৰ আৰু ভাৰতবৰ্ষৰ ৪৩ সংখ্যক বিশ্ব ঐতিহ্য ক্ষেত্ৰ হিচাপে চিহ্নিত হৈছে। ইয়াৰ আগেয়ে কাজিৰঙা আৰু মানস ৰাষ্ট্ৰীয় উদ্যানক প্ৰাকৃতিক ঐতিহ্য শ্ৰেণীৰ অধীনত বিশ্ব ঐতিহ্য ক্ষেত্ৰ হিচাপে চিহ্নিত কৰা হৈছিল। ইয়াকে ধৰি ভাৰত এতিয়া সৰ্বাধিক বিশ্ব ঐতিহ্য ক্ষেত্ৰ থকা দেশ হিচাপে বিশ্বৰ ভিতৰত ৬ নম্বৰ স্থানত আছে। এই অন্তৰ্ভুক্তিৰ কথা ঘোষণা কৰি সাংস্কৃতিক আৰু পৰ্যটন মন্ত্ৰী গজেন্দ্ৰ সিং খেখাৰাটে কয় যে উত্তৰ পূৰ্বাঞ্চল আৰু অসমৰ বাবে এয়া হৈছে এক বৃহৎ সাফল্য।

উল্লেখযোগ্য যে চৰাইদেউ জিলাত অৱস্থিত চৰাইদেউ মৈদাম ক্ষেত্ৰক অসমৰ পিৰামিড হিচাপে অভিহিত কৰা হয় আৰু এই ক্ষেত্ৰখনত ৯০ গৰাকীতকৈও অধিক আহোম ৰাজ পৰিয়ালৰ লোকক সমাধিস্থ কৰা হৈছে। ১৩শ শতিকাৰ পৰা ১৮শ শতিকাৰ আহোম ৰাজত্বকালৰ সময়ছোৱাত এই ক্ষেত্ৰখন ৰাজ পৰিয়ালৰ লোকসকলক সমাধি দিয়াৰ বাবে ব্যৱহাৰ কৰা হৈছিল। এই ক্ষেত্ৰখনে আহোম ৰাজত্বৰ সুকীয়া ঐতিহ্য বহন কৰি আহিছে। এনে এখন ক্ষেত্ৰক বিশ্ব ঐতিহ্য ক্ষেত্ৰৰ মৰ্যদা প্ৰদান কৰাৰ লগে লগে সমগ্ৰ ভাৰতবাসী উৎফুল্লিত হৈছে।

চৰাইদেউ মৈদাম ইউনেস্ক'ৰ বিশ্ব ঐতিহ্য ক্ষেত্ৰৰ তালিকাত অন্তৰ্ভুক্ত হোৱাত প্ৰধানমন্ত্ৰী নৰেন্দ্ৰ মোদীয়ে আনন্দ আৰু গৌৰৱ প্ৰকাশ কৰিছে। বিশ্ব ঐতিহ্য ক্ষেত্ৰৰ তালিকা সন্দৰ্ভত ইউনেস্ক'ৰ পূৰ্বে উল্লেখিত এক্সৰ এটা পোষ্টৰ প্ৰতি সঁহাৰি জনাই প্ৰধানমন্ত্ৰীয়ে কয় যে, ভাৰতৰ বাবে এয়া অপৰিসীম আনন্দ আৰু গৌৰৱৰ বিষয়। তেওঁ

লগতে কয় যে, চৰাইদেউ মৈদামবোৰে পূৰ্বপুৰুষৰ প্ৰতি সৰ্বোচ্চ শ্ৰদ্ধা তৰ্পণৰ গৌৰৱময় আহোম সংস্কৃতি প্ৰদৰ্শন কৰি আহিছে। বিশ্ব ঐতিহ্যৰ তালিকাত স্থান লাভৰ পাছত মহান আহোম শাসন আৰু সংস্কৃতিৰ বিষয়ে অধিক লোকে জানিব পাৰিব বুলি প্ৰধানমন্ত্ৰীগৰাকীয়ে আশা প্ৰকাশ কৰে।

মুখ্যমন্ত্ৰী হিমন্ত বিশ্ব শৰ্মাই চৰাইদেউ মৈদামে ইউনেস্ক'ৰ বিশ্ব ঐতিহ্য ক্ষেত্ৰৰ তালিকাত স্থান লাভ কৰাটো অসমৰ বাবে স্মৰণীয় দিন হিচাপে উল্লেখ কৰে। এয়া অসমৰ বাবে এটা বৃহৎ প্ৰাপ্তি বুলি উল্লেখ কৰি মুখ্যমন্ত্ৰীগৰাকীয়ে কয় যে, চৰাইদেউ মৈদাম হৈছে অসমৰ টাই-আহোম জনগোষ্ঠীৰ গভীৰ আধ্যাত্মিক বিশ্বাস, চহকী ঐতিহ্য আৰু স্থাপত্য ভাস্কৰ্যৰ অপূৰ্ব নিদৰ্শন।

০০০০০০০০

ৰাজ্যসভাত আজি সাধাৰণ বাজেট ২০২৪-২৫ৰ ওপৰত পুনৰ আলোচনা আৰম্ভ হয়। আলোচনাত অংশগ্ৰহণ কৰি ৰাই এছ আৰ চি পিৰ এছ নিৰঞ্জন বেড্ডীয়ে বাজেটখনক প্ৰশংসা কৰি কয় যে বিত্ত মন্ত্ৰী নিৰ্মলা সীতাৰমনে বাজেটত হুস্ম্যাৰ্দ্দী জনপ্ৰিয়তাবাদী দৃষ্টিভংগীৰ পৰিৱৰ্তে মধ্যম আৰু দীৰ্ঘম্যাদী বিচাৰৰ ওপৰত গুৰুত্ব আৰোপ কৰিছে। তেওঁ দেশৰ প্ৰগতিৰ বাবে ভালদৰে সাজু হোৱা যেন দেখা গৈছে বুলি উল্লেখ কৰি বৰ্ধিত বৈষম্যৰ সমস্যাটোৰ মোকাবিলা কৰাৰ প্ৰয়োজনীয়তাৰ ওপৰত গুৰুত্ব আৰোপ কৰে। ইফালে, ভাৰতীয় কমিউনিষ্ট পাৰ্টি -চি পি আইৰ সদস্য পি সন্তোষ কুমাৰে বাজেটখন জনবিৰোধী বুলি অভিযোগ উত্থাপন কৰে। ৰাজ্যসমূহে প্ৰাপ্য ধন লাভ কৰিব লাগে বুলি উল্লেখ কৰি তেওঁ বাজেটখনক লৈ প্ৰশ্ন উত্থাপন কৰে। কৃষি খণ্ডৰ বাবে আৱণ্টিত ধন ধাৰাবাহিকভাৱে হুঁস পোৱাৰ অভিযোগ উত্থাপন কৰি চি পি আই নেতাগৰাকীয়ে এখন নিষ্ঠাবান কৃষকৰ বাজেট প্ৰৱৰ্তনৰ দাবী জনায়। লগতে কৃষকৰ উৎপাদিত সামগ্ৰী ন্যূনতম সমৰ্থন মূল্যৰ বিষয়ত কেন্দ্ৰক প্ৰশ্ন কৰে। আনহাতে, আৰ জে ডিৰ নেতা এ ডি সিঙে দেশৰ নিবনুৱা সমস্যাৰ বিষয়টো উত্থাপন কৰে। তেওঁ কয় যে এইবাৰৰ সাধাৰণ বাজেটত কৃষি খণ্ডই উপযুক্ত গুৰুত্ব লাভ কৰা নাই।

ইপিনে, বিজেপি নেতা গোলাম আলীয়ে দৃঢ়তাৰে কয় যে ভাৰত বৰ্তমান চৰকাৰৰ কাৰ্যকালত অৰ্থব্যৱস্থাৰ ক্ষেত্ৰত বিশ্বৰ ভিতৰত পঞ্চম স্থানত দখল কৰিবলৈ সক্ষম হৈছে। তেওঁ লগতে কয় যে ২০১৪ চনৰ আগেয়ে দেশত দুৰ্নীতি আৰু সন্ত্ৰাসবাদ অনিয়ন্ত্ৰিত আছিল। কিন্তু বৰ্তমান চৰকাৰৰ দিনত এইসমূহ নিয়ন্ত্ৰণ কৰিবলৈ হৈছে বুলিও তেওঁ উল্লেখ কৰে।

০০০০০০০০

সমগ্ৰ দেশতে আজি ২৫ সংখ্যক কাৰ্গিল বিজয় দিৱস পালন কৰা হৈছে। এই দিৱস উপলক্ষে ৰাষ্ট্ৰপতি দ্ৰৌপদী মুৰ্মুৱে সশস্ত্ৰ বাহিনীক কৃতজ্ঞতা প্ৰকাশ কৰাৰ লগতে শ্ৰদ্ধাঞ্জলি জ্ঞাপন কৰে। সামাজিক মাধ্যমৰ এটা বাৰ্তাত ৰাষ্ট্ৰপতি শ্ৰীমতী মুৰ্মুৱে ভাৰতীয় সশস্ত্ৰ বাহিনীৰ অসাধাৰণ শৌৰ্যক স্বীকাৰ কৰে। ১৯৯৯ চনত কাৰ্গিলৰ শিখৰত ভাৰত মাতৃক ৰক্ষা কৰাৰ স্বৰ্থত সৰ্বোচ্চ ত্যাগ কৰা বীৰ জোৱানসকলৰ প্ৰতি তেওঁ সন্মান জনায়।

প্ৰধানমন্ত্ৰী নৰেন্দ্ৰ মোদীয়ে আজি কাৰ্গিল বিজয় দিৱস উপলক্ষে কাৰ্গিল যুদ্ধ স্মাৰক পৰিদৰ্শন কৰে। শ্ৰীমোদীয়ে দেশৰ বাবে সৰ্বোচ্চ ত্যাগ কৰা শ্বহীদ জোৱানসকলক শ্ৰদ্ধাঞ্জলি জ্ঞাপন কৰে। সামাজিক মাধ্যমৰ এটা পোষ্টত প্ৰধানমন্ত্ৰীগৰাকীয়ে কয় যে আজিৰ দিনটো প্ৰতিগৰাকী ভাৰতীয়ৰ বাবে অতি গুৰুত্বপূৰ্ণ। তেওঁ লগতে এই

দিনটোক দেশৰ বক্ষকসকলক শ্ৰদ্ধাঞ্জলি জনোৱাৰ দিন বুলিও অভিহিত কৰে। প্ৰতিৰক্ষা মন্ত্ৰী ৰাজনাথ সিঙেও কাৰ্গিল বিজয় দিৱস উপলক্ষে শ্বহীদ জোৱানসকলৰ প্ৰতি শ্ৰদ্ধাঞ্জলি জ্ঞাপন কৰে।

দেশৰ আন আন প্ৰান্তৰ লগতে অসমতো কাৰ্গিল বিজয় দিৱস পালন কৰা হয়। অৰুণাচল প্ৰদেশৰ টাৱাঙতো আজি বিভিন্ন কাৰ্যসূচীৰে কাৰ্গিল বিজয় দিৱস উদযাপন কৰা হয়। অনুষ্ঠানত অংশগ্ৰহণ কৰি টাৱাঙৰ উপায়ুক্ত কাংকি ডৰং আৰু ব্ৰিগেডিয়াৰ ভি এছ ৰাজপুতে কাৰ্গিল যুদ্ধত মৃত্যুবৰণ কৰা শ্বহীদ জোৱানসকলৰ প্ৰতি শ্ৰদ্ধা নিবেদন কৰে।

০০০০০০০০

প্ৰতি বছৰে চিকিৎসাৰ উদ্দেশ্যে দেশলৈ অহা বিদেশী পৰ্যটকৰ সংখ্যা বৃদ্ধি পাইছে। ২০২০ বৰ্ষত এই উদ্দেশ্যে অহা পৰ্যটকৰ সংখ্যা ১৮৩গৰাকীৰ পৰা বৃদ্ধি পাই ২০২৩ চনত এই সংখ্যা ৬৩৫ হয়গৈ। ৰাজ্যসভাত এটা লিখিত উত্তৰত পৰ্যটন মন্ত্ৰী গজেন্দ্ৰ সিং শ্বেখাৱাটে কয় যে দেশত চিকিৎসাৰ সুবিধা ল'ব বিচাৰাসকলৰ বাবে স্বাস্থ্য আৰু পৰিয়াল কল্যাণ মন্ত্ৰালয়ে মেডিকেল ভেন্যু ট্ৰেভেল নামেৰে এটা অফিচিয়েল প'ৰ্টেল মুকলি কৰে। এই প'ৰ্টেলটোৱে ভাৰতলৈ অহা আন্তঃৰাষ্ট্ৰীয় চিকিৎসা ভ্ৰমণকাৰীসকলৰ তথ্য আৰু ৰোগীৰ যাত্ৰা সুশৃংখলিত কৰাত সহায় কৰিব।

০০০০০০০০

মহিলা আৰু শিশু উন্নয়ন মন্ত্ৰী অন্নপূৰ্ণা দেৱীয়ে প্ৰধানমন্ত্ৰী মাৰু বন্দনা আঁচনিৰ অধীনত প্ৰসূতিৰ সুবিধা বৃদ্ধিৰ কোনো প্ৰস্তাৱ নাই বুলি আজি লোকসভাত অৱগত কৰে। এটা লিখিত উত্তৰত তেওঁ কয় যে যোৱা মাহৰ শেষৰ ফালে ৩ কোটি ৫৬ লাখতকৈ অধিক হিতাধিকাৰীয়ে পি এম এম ভি ৰাইৰ অধীনত নাম অন্তৰ্ভুক্ত কৰিছে। এই আঁচনিখন যোৱা ২০১৭-১৮ চনৰ পৰা আৰম্ভ কৰা হৈছে। মন্ত্ৰীগৰাকীয়ে কয় যে এই সময়ছোৱাত কেন্দ্ৰীয় আৰু ৰাজ্যিক অংশীদাৰিত্বকে ধৰি মুঠ ১৫ হাজাৰ ৪০১ কোটি টকাতকৈও অধিক প্ৰসূতিৰ সুবিধা ৩ কোটি ৪৪ লাখতকৈ অধিক হিতাধিকাৰীক প্ৰদান কৰা হৈছে। তেওঁ লগতে কয় যে এই আঁচনি হৈছে কেন্দ্ৰীয় পৃষ্ঠপোষকতাত প্ৰসূতিৰ সুবিধা আঁচনি, যাৰ অধীনত প্ৰথম সন্তানৰ বাবে প্ৰত্যক্ষ সুবিধা হস্তান্তৰৰ ক্ষেত্ৰত হিতাধিকাৰীৰ বেংক বা ডাকঘৰৰ একাউণ্টত পোনপটীয়াকৈ ৫ হাজাৰ টকাৰ নগদ ধন প্ৰদান কৰা হয়। তেওঁ কয় যে যোগ্য হিতাধিকাৰীসকলে প্ৰতিষ্ঠানিক প্ৰসৱৰ পাছত জননী সুৰক্ষা যোজনাৰ অধীনত প্ৰসূতিৰ সুবিধাৰ দিশত অনুমোদিত নিয়ম অনুসৰি বাকী থকা নগদ ধন লাভ কৰিব।

০০০০০০০০

পেৰিছ অলিম্পিকৰ উদ্বোধনী অনুষ্ঠান আজি ভাৰতীয় সময় অনুসৰি নিশা ১১ বজাত অনুষ্ঠিত হ'ব। ইতিহাসত প্ৰথমবাৰৰ বাবে এইবেলি মুকলি আকাশৰ তলত অলিম্পিক ক্ৰীড়া সমাৰোহৰ উদ্বোধনী অনুষ্ঠানৰ আয়োজন কৰা হৈছে। সমাৰোহত অংশগ্ৰহণ কৰা দেশসমূহৰ প্ৰায় ১০ হাজাৰ ৫০০ গৰাকী খেলুৱৈক ১০০ খন নাৱেৰে পেৰিছৰ দৰ্শনীয় স্থল সমূহৰ ওচৰেৰে লৈ যোৱা হ'ব আৰু এইদৰে দেশসমূহৰ কুচকাৱাজ অনুষ্ঠিত হ'ব। অষ্ট্ৰেলিটজ দলঙৰ ওচৰত আৰম্ভ হৈ এই কুচকাৱাজৰ আইফেল টাৱাৰৰ ওচৰত অন্ত পৰিব। ইয়াৰ পাচতে অলিম্পিক শিখা প্ৰজ্বলন কৰা হ'ব আৰু তাৰ লগে লগে অলিম্পিক ক্ৰীড়া সমাৰোহৰ আনুষ্ঠানিক উদ্বোধন হ'ব। উদ্বোধনী অনুষ্ঠানত বেডমিণ্টন তাৰকা পি ভি সিদ্ধু আৰু টেবুল টেনিছ খেলুৱৈ শৰথ কমলে ভাৰতীয় দলৰ পতাকা

বহন কৰিব। কুচকাৱাজৰ সময় ছোৱাত ভাৰতীয় দলৰ সদস্যসকলে দেশৰ পতাকাৰ আৰ্হিত প্ৰস্তুত কৰা পৰম্পৰাগত সাজ-পোছাক পৰিধান কৰিব।

ভাৰতে এইবাৰৰ অলিম্পিকত ১১৭ জনীয়া দল প্ৰেৰণ কৰিছে। আৰ্ছবীত পুৰুষ আৰু মহিলা দলে ইতিমধ্যে কোৱাৰ্টাৰ ফাইনেলত প্ৰবেশ কৰিছে।

০০০০০০০০

মহিলাৰ এছিয়া কাপ টি-২০ ক্ৰিকেট প্ৰতিযোগিতাৰ ফাইনেলত ভাৰতীয় দলে প্ৰবেশ কৰিছে। আজি অনুষ্ঠিত ছেমি ফাইনেলত ভাৰতীয় দলে বাংলাদেশৰ বিৰুদ্ধে ১০ উইকেটত জয়লাভ কৰে। খেলখনত বাংলাদেশে নিৰ্ধাৰিত ২০ অভাৱত ৮টা উইকেট হেৰুৱাই ৮০ ৰান সংগ্ৰহ কৰে। প্ৰত্যুত্তৰত ভাৰতীয় দলটোৱে ১১ অভাৱত এটাও উইকেট নেহেৰুৱাকৈ ৮৩ ৰান সংগ্ৰহ কৰি বিজয় সাবস্তু কৰে। ছেমিফাইনেলৰ আনখন খেল ক্ষম্ভেক সময়ৰ পাছতে শ্ৰীলংকা আৰু পাকিস্তানৰ মাজত অনুষ্ঠিত হ'ব। প্ৰতিযোগিতাৰ ফাইনেল খেলখন অহা দেওবাৰে সন্ধিয়া সাত বজাত ভাৰত আৰু আনখন ছেমিফাইনেলত বিজয়ী দল দুটাৰ মাজত অনুষ্ঠিত হ'ব।

০০০০০০০০

ঃসমাপ্তঃ